

Рамиз Гулијевин «муғам»ы салону ағлатды

Өтән һәфтә Бакы Мусиги Академијасында
Гузеј Кыпрысдан кәлмиш гонағларын
шәрәфинә концерт олду

Мүәллиф Тофиг Бакыханов концерти мәхсуси олараг бу күн үчүн сахлајыб. Кыпрыслы сәнәтчиләрә һәср еләдији әсәрләрин мәһз онларын Бакыја нөвбәти сәфәри заманы сәсләнәчәјини арзулајыб. һәмин күн Радио вә телевизијанын Нијази адына симфоник оркестринин ифасында тәғдим олуна 3 бөјүк әсәрдән икиси танымыш кыпрыслы мусигичиләрә - Јылмаз вә Рә'ја Танерләрә итһафланмышды. Рә'ја ханымын шәрәфинә јазылмыш "Тар илә оркестр үчүн түрк рапсодијасы" ифа еләмәк оркестрин мүшајиәтилә кәнч тарзән Әјјуб Гулијевин өһдәсинә дүшдү. Әсәрин јүксәк сәвијјәдә бәјәнилдијини тамашачыјла долу залын арды-арасы кәсилмәјән алгышларындан јәгин еләмәк мүмкүндү. Чүнки һәмин анда салондакы бөјүк әксәријјәти танымыш сәнәт адамларынын тәшкил етмәсини сезмәк дә чәтин дејилди... Мүәллифин "Гузеј Кыпрыс фәсилләри" адланан 7 һиссәли әсәрини симфоник оркестр сәсләндирди - шүбһәсиз, бөјүк уғурла. Сонра тарзән Рамиз Гулијев сәһнәјә чыхды; мүәллифин "Тар илә оркестр үчүн концерти"ндән 2 һиссәни чалды. Дејәсән, елә пианочу Рә'ја Танери сәһнәјә



галхмаға сөвг едәндә бу е'чазкар мусигинин - ифанын мө'чүзәси олду. Мөһкәм тә'сирләндијини деди, миннәтдарлыг сөзләри сөјләди Тофиг мүәллимин, ифачыларын үнванына. Амма програмын нәзәрдә тутулан һиссәсинин битмәсинә бахмајараг, салондан учалан "муғам, муғам" сәдалары кәсилмәк билмирди. Вә бөјүк чохлуғун истәји гаршысында ифачылар "тәслим олдулар" дејәсән. Чохдан бәри тарын белә јаныглы, көјнәртили сәсини динләмәмишдим доғрусу... Рамиз Гулијевин ифасы бөјүк марагла гаршыланды. Узун-узады "браво" сәсләри концертин јекунлашмасына аман вермәди. Вә салондан чыхмаг истәмәјән динләјичиләрин тә'кидли алгышлары концертин бир аз да узанмасыјла нәтичәләнди. Неч кәс, һәтта вахтла ишләмәјә алышмыш Гузеј Кыпрыс Чүмһуријјәтинин өлкәмиздәки сәфирлик нүмајәндәләри дә јерләриндән тәрпәнмәдиләр. Кыпрыслы гонағларын шәрәфинә тәшкил олунамыш концерт һәм онларын кәлишинә, һәм Тофиг мүәллимин 80 иллик јубилејинә мисилсиз һәдијјә олду. Мө'чүзә һәм дә мусигимизин, ону сәсләндирәнләрин мө'чүзәсијди.